



MALTA

**QORTI CIVILI
PRIM'AWLA**

**ONOR. IMHALLEF
SILVIO MELI**

LL.D.; Dip. Stud.Rel.; Dip. Can.Matr. Jur. & Proc.;
Cert. Jur. & H.R. (Strasbourg);
P.G. Dip. European Competition Law (King's College, London),
P.G. Dip. European Law (King's College, London).

Illum is-17 ta' Novembru, 2015.

Rikors Numru 277/2011 SM

**Joseph Bugeja, karta ta'
I-identita` numru 2466 (M)
u ghal kull interess li jista`
jkollha martu Mary Grace Bugeja,
karta ta' I-identita` numru 142067 (M)**

vs.

Go plc

Il-Qorti,

- 1.0. Rat ir-rikors guramentat promotur datat it-18 ta' Marzu, 2011, li permezz tieghu r-rikorrenti sintetikament esponew is-segwenti:

- 1.1. Illi waqt li kien xoghol mas-socjeta` intimata fit-13 ta' Frar, 2008, waqa` minn sellum u soffra debilita` permanenti kif cerifikat mill-konsulent mediku tieghu, (ara foll 4);
- 1.2. Illi l-incident sehh rizultat ta' nuqqasijiet attribwibbli lis-socjeta` intimata, fosthom:
 - 1.2.1. Ghaliex naqset li tipprovdi mizuri adegwati ta' sigurta` waqt ix-xoghol;
 - 1.2.2. Ghaliex naqset li tipprovdi sellum sigur biex ikun jista` jahdem fuqu;
- 1.3. Illi l-incident *de quo* sehh meta s-sellum mexa bir-rikorrenti fuqu;
- 1.4. Illi r-rikorrenti kellu esperjenza twila diversi snin f'dan ix-xoghol tant li gieli kien inkarigat mis-socjeta` intimata biex jghallem lill-istudenti;
- 1.5. Illi rizultat ta' l-istess incident tilef il-qliegħ dirett mill-kumpanija billi bhala "*singleton*" kien jaqla` aktar;
- 1.6. Illi ghalkemm interpellata biex tersaq għall-likwidazzjoni u hlas ta' danni, u ghalkemm effettivament saru tentattivi f'dan ir-rigward, dawn ma` rnexxewx u kellu jirrikorri għal din il-procedura;
- 1.7. Illi għalhekk adixxa din il-qorti biex is-socjeta` intimata jkollha l-opportunita` tghid għaliex din il-qorti m'għandiex:
 - 1.7.1. Tiddikjara u tiddeciedi li s-socjeta` intimata hi unikament responsabbli għall-incident minhabba nuqqasijiet attribwibbli lilha u peress li l-incident gara unikament tort tagħha;
 - 1.7.2. Tillikwida d-danni hekk ikkagunati;
 - 1.7.3. Tikkundanna lis-socjeta` intimata thallas id-danni hekk likwidati;

- 1.7.4. Bl-ispejjez u bl-imghaxijiet mid-data ta' l-incident kontra s-socjeta` intimata;
2. Rat l-ordnijiet procedurali moghtija minn din il-qorti diversament preseduta datati l-25 ta' Marzu, 2011, (ara foll 27);
- 3.0. Rat ir-risposta guramentata datata t-13 t'April, 2011, li permezz taghha s-socjeta` intimata rrispondiet sintetikament bil-mod segwenti:
 - 3.1. Illi t-talbiet tar-rikorrenti huma infondati u ghandhom jigu respinti bl-ispejjez;
 - 3.2. Illi s-socjeta` intimata la kienet traskurata, la kienet imprudenti u lanqas negligenti meta impjegat lir-rikorrenti;
 - 3.3. Illi bl-istess mod ma kien hemm l-ebda nuqqas minnaha taghha meta inkarigat lir-rikorrenti bix-xoghol tieghu;
 - 3.4. Illi ghall-grazzja ta' l-argument, kieku s-socjeta` pprovdiet lir-rikorrenti b'xi sellum difettuz, li mhux il-kaz, bl-esperjenza twila li kellu r-rikorrenti kien messu m'uzahx;
 - 3.5. Illi kien ir-rikorrenti stess li kkawza l-incident in dizamina billi ma qaghadx attent bizzejjed fuq ix-xoghol;
 - 3.6. Illi jekk jinstab bil-maqlub, ir-rikorrenti pprova jaghmel kapital mill-fatt li kien jahdem bhala "*singleton*";
 - 3.7. Illi fir-rigward ir-rikorrenti ma kellu l-ebda assigurazzjoni li kien ser jibqa` jahdem f'din il-kapacita` u ghalhekk, *per se`*, dan ma jistax jagevola lir-rikorrenti fil-*quantum* li jista` *se mai* jigi likwidat;
 - 3.8. Salv risposti ulterjuri;

4. Rat id-digriet taghha diversament preseduta datat it-2 ta' Mejju, 2011, li permezz tieghu appuntat lill-assistent gudizzjarju hemm indikata ghall-iskop hemm senjalat, (ara foll 35);
5. Rat id-digriet taghha kif preseduta datat iz-17 ta' Marzu, 2014, li permezz tieghu awtorizzat lill-istess assistent gudizzjarju biex tirritorna l-inkartament fl-atti ta' din il-procedura, (ara foll 109);
6. Rat id-digriet taghha datat id-29 ta' Jannar, 2015, li permezz tieghu, wara talba appozita ta' l-abbli rapprezentanti legali tal-partijiet, awtorizzat lill-istess biex jittrattaw il-kaz bil-modalita` u fit-termini hemm indikati, (ara foll 133);
7. Rat in-nota ta' sottomissjonijiet tar-rikorrenti datata s-26 ta' Marzu, 2015, (ara foll 135), flimkien ma' dik tas-socjeta` intimata datata l-20 t'April, 2015, (ara foll 141);
8. Semghet ix-xhieda prodotta;
9. Ezaminat ix-xhieda mismugha mill-assistent gudizzjarju fuq riferita;
10. Ezaminat id-dokumenti esebiti;
11. Semghet it-trattazzjoni orali ta' l-abbli rapprezentanti legali tal-partijiet;

Ikkunsidrat:

- 12.0. Illi l-fatti li taw lok ghall-procedura odjerna jistghu jigu sintetikament elenkati bil-mod segwenti mix-xhud okulari li kien hemm: (ara foll 50)
 - 12.1. Illi waqt li r-rikorrenti Joseph Bugeja kien qiegħed iħaffer toqba mall-ħajt bi *driller* f'gholi ta' madwar erba` (4) piedi, ekwivalenti għal madwar metru punt tnejn, (1.2 m), is-sellun li kien fuqu beda jizzerzaq il-barra min-naha t'isfel;

- 12.2. Illi l-intimat Bugeja halla d-*driller* u pprova jzomm massellum;
- 12.3. Illi minkejja dan waqa` u waqt li gie fuq il-warrani tieghu, laqat ukoll il-minkeb u saqajh;
- 12.4. Illi s-sellun halla zewg (2) marki vertikali mall-hajt;
- 12.5. Illi ma kien hemm l-ebda traccia t'ilma, trab jew ta' materjal ma' l-art;

Ikkunsidrat:

13.0. Illi bhala "*singleton*" ir-rikorrenti kien dovut jahdem bil-mod segwenti skont l-istruzzjonijiet appozitament skritti mis-socjeta` intimata u moghtija lill-impjegati taghha kkoncernati, fosthom lir-rikorrenti:

13.1. Illi meta ghal kwalunkwe raguni "*singleton*" ma jkunx jista` jahdem fis-sigurta` ghandu jitlob li jkun assistit, (ara foll 63);

13.2. Illi skont il-manwal tas-socjeta` intimata intitolat "Is-Sahha u s-Sigurta`: Gwida ghall-haddiema ta' barra" (ara foll 62), hemm tassattivament indikat is-segwenti:

"Ghal xoghol li qed isir minn "*singleton*", ghandha tintuza l-*ladder securer* kif huwa muri hawn taht", (ara OHS 6/00 p.9);

13.3. Illi xoghol fuq slielem ta' ghoxrin (20) pied gholi jistghu jigu ezegwiti minn impjegat wahdu, (ara foll 63);

13.4. Illi kwalunkwe diffikulta` l-ewwel ghandha tigi indikata lill-*foreman* u jekk hemm bzonn, lis-*safety officer*;

13.5. Illi l-*foreman* irid jezegwixxi spezzjonijiet frekwenti, liema spezzjonijiet ghandhom ikunu registrati;

13.6. Illi meta s-slielem jintuzaw fuq ic-ceramika jew art ohra li tizloq, dan ghandu jinzamm sod fil-post minn persuna

ohra filwaqt li l-ewwel persuna tkun fuq is-sellun, (ara l-manwal fuq riferit OHS 6/00 p.9);

Ikkunsidrat:

14. Illi fir-rapport preliminari tieghu dwar l-incident l-assistent tar-rikorreni jghid li l-art fejn kien qed jahdem ir-rikorreni bis-sellum kienet tal-*“high gloss ceramic”*, (ara foll 50);
15. Illi s-sellum kellu s-saqajn tieghu miksija bil-gomma u kienu tali li setghu xorta jipprovdu *grip* tajjeb ma' l-art, u kienu ta' kundizzjoni tajba, (ara foll 50 u ritratti a foll 51);

Ikkunsidrat:

- 16.0. Illi minn analisi tar-rizultanzi fuq sintetikament esposti jirrizulta s-segwent:
- 16.1. Illi s-sellum provdut lir-rikorreni biex jezegwixxi x-xoghol tieghu kien tajjeb, kien jissodisfa r-regolamenti rigwardanti s-sahha u s-sigurta`, u meta l-istess rikorreni ezamina l-lastiku tieghu qabel ma tela` fuqu sab li kien mija fil-mija tajjeb, (ara foll 103 C);
- 16.2. Illi rigward is-slielem uzati mis-socjeta` intimata jirrizulta li meta ghamlet sejha ghax-xiri ta' l-istess, wara li kumitat appozitu evalwa l-istess offerenti, dan ghazel l-offerent l-aktar gholi peress li dan offra *safety features* addizzjonali fir-rigward, aktar mill-offerenti l-ohra, (ara foll 120);
- 16.3. Illi mistoqsi in kontro-ezami jekk kellux xi spjegazzjoni ghall-incident in dizamina, l-istess rikorreni jsostni li ma kellux spjegazzjoni ghall-akkadut, (ara foll 103 C);

Ikkunsidrat:

- 17.0. Illi tenut kont tar-rizultanzi kif fuq elenkati jirrizulta sintetikament is-segwent:

- 17.1. Illi s-sellun uzat mir-rikorrenti kien skont l-*standards* rikjesti mill-ligi ghal dak li ghandu x'jaqsam ma' sahha u sigurta` fuq ix-xoghol;
- 17.2. Illi s-sellum *de quo* kien uzat wahdu mir-rikorrenti fuq ic-ceramika, meta f'dan il-kaz haddiem hu espressament obligat ikun assistit, (ara paragrafu numru tlettax punt sitta, (13.6.), aktar qabel);
- 17.3. Illi r-rikorrenti ma talabx ghal din l-assistenza u ghazel li jistrieħ fuq l-esperjenza tieghu fir-rigward;
- 17.4. Illi *di piu`*, ghandha tigi wkoll ikkunsidrata l-istazza tar-rikorrenti fir-rigward kif hu stess jindirizza fix-xhieda guramentata tieghu a foll 103B meta jghid:

“...iccekkjajt illi m’hemmx ilma ma’ l-art, ghax altrimenti s-sellum jista` jizloq u li s-sellum kellu l-lastiku mas-saqajn tieghu. Dana, specjalment, in vista tal-fatt, il-piz tieghi”;

Ikkunsidrat:

18. Illi in vista tal-premess din il-qorti hi sodisfatta li s-socjeta` intimata hi estranea għall-incident in dizamina;

Ikkunsidrat:

- 19.0. Illi tenut kont tas-suespost, din il-qorti hi sodisfatta li r-rikorrenti ma ppruvax il-kaz tieghu skont il-ligi u konsegwentement:

DECIDE:

- 19.1. Filwaqt li tirrespingi t-talbiet tar-rikorrenti;

19.2. Takkolji t-talbiet tas-socjeta` intimata;

19.3. BI-ispejjez kontra r-rikorrenti.

Onor. Imhalled Silvio Meli

DECIZJONI FINALI